

ጀግና አይደለንም ወይ?

ክወለላዬ (welelaye2@yahoo.com)

መቼም የሚያቃጥል የሚያጨስ አይጠፋ
አንዱ ትናንትና እሰው ፊት በይፋ
በጀግንነታችን እንደሚጠራጠር
ቃላት አሳምሮ ሰማሁኝ ሲናገር
"ለሦስት ሺህ ዘመን ድንቁርና ማርኮን
ከከፉ አስተዳደር መላቀቅ አቅቶን
ኋላ ቀርነትን ረሃብ ሳንዋጋ
ጀግና ነን ብትሉኝ አልሰጠውም ዋጋ
መሬቱን ጠብቀን ብንይዝም ከጠላት
እንደልብ በልተን ካላጋሳንበት
እላዩ ገንብተን ካላስተማርንበት
ወንዞቹን ለልማት እንዲውሉ አድረገን
ገቢ ካላመጣን በብዛት አምርተን
ምኑን ጨብጠን ነው የምንባል ጀግና
አልሸትህ ብሎኛል የወኔያችን ቃና
ነጭን ብናስወጣም አባረን ከሀገር
ሥልጣን የጨበጠ እኛን መሳይ ጥቁር
በዘር ተደራጅቶ ተነስቶ በአብሪት
አሳጥቶ ነፍሳን መብትና ነፃነት
በቁም እየሞትን ምንድነው ጀግንነት
ማፍረጥረጥ አለብን ይሄንን ገበና
አገር ወዳድ እንጂ አይደለንም ጀግና
የትም አያደርስም በከንቱ መጎረር
ጀግንነታችንን እናሳይ በተግባር
እሱ እራሱ መሪው በፍርሃት ታምቆ
ሲወጣ ሲገባ ተጠቦ ተጨንቆ
ህዝቡን እያዘረ እሱ ባለፈበት
እምኑ ላይ ይሆን የኛ ሰው ጀግንነት
ዘመኑ ሠልጥኖ ባይኖር ቴሌቭዥን
ባላወቅነው ነበር ገጽታውን የሱን
የቀድሞ ሠራዊት የመንግሥት አመራር
እንደዛ ሲጠፋ በአንድ ቀን አዳር
ጀግና ነን ማለቱ አይገባኝም ጭራሽ
ፍራቻም እንዳለች ጠፍቶ ነው አስታዋሽ"
በማለት አንስቶ ፈጥሮብን ጭቅጭቅ
አመሽ ሲያጨስን ልባችንን ሲያደርቅ
አያትና አባቴ ከጠላት ተናንቀው

ላገራቸው ከብር እጦር ሜዳ ወድቀው
እኔ በሰማሌ የቀድሞ ወረራ
በሰሜኑ ክፍል በኋላም ኤርትራ
በፈጸምኩት ጀብዱ ስሜ የተጠራ
መሆኔን ዘንግቶ ሲናገር እኔ ፊት
ንቀት አይደለም ወይ ዓይን ያወጣ ድፍረት
ግድ የለም ይቅርብን እኛስ እንረሳ
ላገሩ የሞተው የቋራው አንበሣ
እነ ዘርዓይድረስ እነዛ እነ አብዲሳ
እነ አሞራው ውብ ነህ እነ አበበ አረጋይ
ጠላትን ያሰኙት እጦር ሜዳ ዋይ ዋይ
ኃይለማርያም ማሞ የጦሩ ገበሬ
ፈረሱን እንደሰው ያስታጠቁት ሱሬ
አሉላ አባ ነጋ እነ እራስ ጎበና
ምን እንበላቸው ካልተባሉ ጀግና
ቆራጡስ አርበኛ ያ በላይ ዘለቀ
ምን ታሪክ ሊኖር ነው ሥራው ከተናቀ
ያሁኑ የቅርቡ ለገሠ ተፈራ
በጀት ያነደደው የጠላትን ጎራ
የፈጸመው ጀብዱ ምን ይባል ሲወራ
ወራሪን ተናንቀው በየጦሩ ሜዳ
ተቀብረው የቀሩት የቆጠሩት ፍዳ
ለዲሞክራሲና ለህዝብ እኩልነት
ተሰልፈው ወጥተው ሕይወት የገበሩት
ጀግና አይደሉም ካልን ጭራሽ ከተረሱ
ምን አይነት ሰው ይሆን ታሪክ ሠሪ ለሱ
እንደ ወሬውማ እንደሱ አነጋገር
ኖረች ማለቱ ነው በታምር ይቺ ሀገር
ያውም ተምሬአለሁ ነኝ የተመራመርኩ
የሚል በመሆኑ ተናደድኩም አፈረኩ
በሌላው ግድ የለም ጨዋታ ቢያመጣ
ይሄ ግን አጉል ነው ያስከትላል ቁጣ
በዚህ ተናድጄ ስጩስ በማደሬ
ደሜ ሰማይ ወጣ ከፍ አለ ስኳሬ
በሉ ተናገሩ ቁርጡን በዚህ ጉዳይ
ዓለም ያደነቀን ጀግና አይደለንም ወይ?

ክወለላዬ ሐምሌ 24 ቀን 2000 ዓ.ም. ሰዊድን
July 31, 2008 Sweden